



भारतीय कंपनियों को अफ्रीका में व्यवसाय के लिए आमंत्रण

अफ्रीकी विकास बैंक समूह के अध्यक्ष डॉ. डोनॉल्ड कबेस्का ने भारतीय कंपनियों को तेजी से बढ़ रहे अफ्रीका में व्यवसाय करने के लिए आमंत्रित किया। वे भारतीय निर्यात-आयात बैंक द्वारा 10 नवंबर, 2009 को नई दिल्ली में आयोजित एक चर्चा-सत्र को संबोधित कर रहे थे। भारत तथा अफ्रीका के बीच विभिन्न क्षेत्रों में विद्यमान कई प्रकार के सहयोग संबंधों का हवाला देते हुए उन्होंने दोनों क्षेत्रों के बीच परिवहन, शिक्षा, दक्षता विकास, जल प्रबंधन, बुनियादी सुविधाओं, स्वास्थ्य तथा आइसीटी जैसे क्षेत्रों में सहयोग संबंधों को बढ़ाने हेतु विद्यमान अवसरों का विशेष रूप से उल्लेख किया। अफ्रीकी विकास बैंक समूह एक बहुपक्षीय विकास वित्तपोषक संस्था है जो अफ्रीका के 53 क्षेत्रीय सदस्य देशों के आर्थिक एवं सामाजिक विकास के संवर्धन में संलग्न है।

चर्चा-सत्र में प्रतिनिधि मंडल का स्वागत करते हुए एक्विम बैंक की अध्यक्ष एवं प्रबंध निदेशक श्रीमती रवनीत कौर ने भारत तथा अफ्रीका के बीच संबंधों को मजबूत करने की दिशा में भारतीय निर्यात-आयात बैंक द्वारा उठाए गए कदमों को रेखांकित किया। दोनों संस्थाओं के बीच हाल ही में हस्ताक्षरित सह-वित्तपोषण व्यवस्था का उल्लेख करते हुए उन्होंने कहा कि इस व्यवस्था के अंतर्गत अफ्रीकी विकास बैंक समूह के क्षेत्रीय सदस्य देशों में परियोजनाओं का संयुक्त वित्तपोषण किया जाएगा तथा इसके जरिए दोनों संस्थाओं के संसाधनों को बेहतर तरीके से उपयोग कर अफ्रीका में बड़ी संख्या में परियोजनाओं का वित्तपोषण किया जा सकेगा।

अफ्रीका के साथ व्यापार तथा निवेश संबंध बढ़ाने के लिए एक्विम बैंक अपने विभिन्न वित्तपोषी, सहायता एवं सेवादायी कार्यक्रमों के जरिए कार्य कर रहा है। भारत से माल तथा सेवाओं के निर्यात के लिए बैंक अफ्रीकी देशों में सरकारों, सरकारी एजेंसियों, बैंकों तथा वित्तीय संस्थाओं को ऋण-व्यवस्थाएं प्रदान करता है। अब तक एक्विम बैंक द्वारा अफ्रीका में 46 देशों को 75 ऋण-व्यवस्थाएं प्रदान की गई हैं जिनके अंतर्गत उपलब्ध ऋण राशि 2.5 बिलियन यू एस डॉलर की है। अफ्रीका में अफ्रीकी विकास बैंक तथा विश्व बैंक द्वारा निधिक परियोजनाओं में भारतीय कंपनियों की सहभागिता को बढ़ाने के लिए एक्विम बैंक उन्हें वित्तपोषण सहित सूचना तथा सलाहकारी सेवाएं भी प्रदान करता है।

अफ्रीकी विकास बैंक में भारत के लिए कार्यपालक निदेशक श्री लॉरेंट गे ने भारतीय कंपनियों से अफ्रीकी विकास बैंक निधिक परियोजनाओं में प्रापण संबंधी कारोबार अवसरों का लाभ उठाने का आह्वान किया तथा बताया कि अफ्रीकी विकास बैंक द्वारा प्रति वर्ष औसतन लगभग 4 बिलियन यू एस डॉलर का ऋण-अनुमोदन किया जाता है। श्री गे ने अफ्रीकी विकास बैंक द्वारा निधिक

परियोजनाओं में प्रापण संबंधी कारोबार अवसरों की जानकारी देते हुए बताया कि इन परियोजनाओं में भारतीय परियोजना निर्यातकों के लिए तमाम अवसर विद्यमान हैं तथा वे अपनी दक्षता तथा प्रतिस्पर्धी बढ़त वाले क्षेत्रों में व्यवसाय अवसर हासिल कर सकते हैं।

भारतीय निर्यात-आयात बैंक विभिन्न बहुपक्षीय संस्थाओं, वित्तपोषक एजेंसियों, व्यापार संवर्धक एजेंसियों, सेवा प्रदाताओं के साथ स्थापित अपनी संबद्धताओं के माध्यम से विभिन्न प्रकार की सेवाएं प्रदान करता है जो उसकी वित्तपोषक कार्यक्रमों की अनुपूरक हैं। इस प्रकार के चर्चा सत्रों का आयोजन भी एक्विम बैंक द्वारा भारतीय कंपनियों के वैश्वीकरण प्रयासों को सक्रिय सहायता प्रदान करने की उसकी नीति का एक हिस्सा है।

अधिक जानकारी के लिए कृपया संपर्क करें : श्री एस. प्रहलादन, महाप्रबंधक, भारतीय निर्यात-आयात बैंक, केंद्र एक भवन, 21 वीं मंज़िल, विश्व व्यापार केंद्र संकुल, कफ परेड, मुंबई-400 005 फोन: (022) 22160364/22172301 फैक्स: (022) 22180743; ई-मेल : prahalathan@eximbankindia.in



नई दिल्ली में 10 नवंबर, 2009 को भारतीय निर्यात-आयात बैंक द्वारा आयोजित चर्चा-सत्र में भारतीय कंपनियों को संबोधित करते हुए अफ्रीकी विकास बैंक समूह के अध्यक्ष श्री डॉनॉल्ड कबेरुका। उनके साथ मंच पर हैं भारतीय निर्यात-आयात बैंक की अध्यक्ष एवं प्रबंध निदेशक श्रीमती रवनीत कौर।